

معذورین کے حقوق و مراعات: اسلامی نقطہ نظر

از: مفتی مکرم محی الدین قاسمی
استاذ دارالعلوم حیدرآباد

انسانی معاشرے کا وہ حصہ جسے مادہ پرستی کے اس دور میں نظر انداز کر دیا گیا ہے، ”معذورین“ کے عنوان سے جانا جاتا ہے، سماج کے اس طبقہ میں وہ افراد شامل سمجھے جاتے ہیں، جو رفتارِ زمانہ اور زندگی کی دوڑ میں اپنی طبعی دائمی اور پیدائشی مجبوریوں کی بنا پر پیچھے رہ گئے ہوں، بینائی، شنوائی سے محروم، بے دست و پادماغی طور پر مفلوج، دائمی روگ میں مبتلا افراد عام طور پر اس میں داخل مانے جاتے ہیں۔

یوں تو دنیا بھر میں ان کے تعلق سے ہمدردی کی لہر چل پڑی ہے، ایک عالمی ادارہ باقاعدہ طور پر ان کا نگران سمجھا جاتا ہے، تاہم یہ حقیقت ہے کہ سماج کا یہ طبقہ جس قدر ہمدردی اور توجہ کا مستحق ہے، فی الحال عملی طور پر محرومی کے شکوہ سے دوچار ہے، ان حضرات کا قضیہ وقتی عبوری اقدامات سے حل نہیں ہو سکتا، ان کے مستقل حل کے لیے مضبوط حکمتِ عملی اور بڑے دیرپا اقدامات ناگزیر ہیں، ویسے تو معذورین کے تعلق سے جذبہٴ ترحم انسانی فطرت کا تقاضا اور لازمہ ہے؛ لیکن صرف اسلام نے اس جذبہ کو صحیح رخ دیا ہے، معذورین کے مختلف حقوق و مراعات کو وضاحت کے ساتھ بیان کیے ہیں، قانونِ اسلامی کا ایک معتدبہ حصہ ان کے حقوق سے متعلق مختص کر دیا گیا ہے، ذیل میں اسلامی نقطہ نظر سے معذورین کے معاشی، معاشرتی، مذہبی اور سیاسی و حربی حقوق و مراعات پر قدرے تفصیل کے ساتھ گفتگو کی جاتی ہے۔

معاشی حقوق و مراعات:

اسلام نے معذور افراد پر کسی طرح کا معاشی بار نہیں رکھا ہے، کسبِ معاش کی الجھنوں سے انھیں آزاد رکھا ہے، وہ تمام قرآنی آیات اور احادیثِ مبارکہ جن میں کمزوروں، بے سہاروں کے ساتھ حسن سلوک اور ان پر انفاق کی تلقین کی گئی ہے، معذورین بھی ان کے مفہوم میں داخل ہیں،

کتاب فقہ میں نفقہ اقرار کے عنوان سے جو تفصیلات بکھری پڑی ہیں؛ ان کا حاصل بھی یہی ہے کہ ان معذورین کے معاش و زیست میں تعاون ہو، علامہ کا سانی رحمہ اللہ نفقہ اقرار کے وجوب (بعض رشتہ داروں کے نفقہ کا بعض رشتہ داروں پر وجوب) کی ایک نہایت ہی اہم اور بنیادی شرط کی وضاحت فرماتے ہوئے لکھتے ہیں:

”خاندان کے کچھ مفلس رشتہ دار، اپنا بچ و لاچار ہوں یا معذور و مفلوج ہوں یا مجنون و اندھے پن کا شکار ہوں، دست و پا بریدہ یا شل زدہ ہوں تو ان کا نفقہ معہود ترمیب فقہی کے اعتبار سے خاندان کے دیگر صحیح الاعضاء متمول رشتہ داروں پر واجب ہوتا ہے“ (بدائع الصنائع: ۴/۲۶۶)

معذورین کے حقوق کی یہ رعایت خاندانی سطح سے تھی، اسلامی دورِ درخشاں میں حکومتی سطح پر معذورین کی نگرانی اور دیکھ بھال کا جو نظم تھا وہ حد درجہ بے مثال اور قابلِ رشک تھا۔ علامہ شبلی ”الفاروق“ میں لکھتے ہیں: (حضرت عمرؓ کے زمانے میں) عام حکم تھا اور اس کی ہمیشہ تعمیل ہوتی تھی کہ ملک کے جس قدر اپانج، از کار رفیع، مفلوج وغیرہ ہوں سب کی تنخواہیں بیت المال سے مقرر کر دی جائیں، لاکھوں سے متجاوز آدمی فوجی دفتر میں داخل تھے جن کو گھر بیٹھے خوراک ملتی تھی، بلا تخصیص مذہب حکم تھا کہ بیت المال سے ان کے روزینے مقرر کر دیے جائیں (الفاروق: ۲/۱۹۶، ۱۹۷)

غرض حکومتی سطح پر جو معاشی مراعات مسلم معذورین کو حاصل تھیں، پوری رواداری کے ساتھ غیر مسلم معذور رعایا بھی نفع اندوز ہوتی تھی، ایک اور مقام پر علامہ موصوف رقمطراز ہیں:

یہ جو قاعدہ تھا کہ جو مسلمان اپانج اور ضعیف ہو جاتا تھا اور محنت و مزدوری سے معاش نہیں پیدا کر سکتا تھا، بیت المال سے اس کا وظیفہ مقرر ہو جاتا تھا، اسی قسم کی؛ بلکہ اس سے زیادہ فیاضانہ رعایت ذمیوں کے ساتھ بھی تھی (الفاروق: ۲/۱۵۷)

سید قطب شہید مرحوم رحمہ اللہ تحریر فرماتے ہیں:

”حضرت عمرؓ نے ایک بوڑھے نابینا کو ایک دروازے پر بھیک مانگتے دیکھا، دریافت کرنے پر معلوم ہوا کہ وہ یہودی ہے، آپؓ نے اس سے پوچھا: تمہیں کس چیز نے اس حالت تک پہنچایا؟ اس نے جواب دیا: جزیہ، ضرورت اور بڑھاپا، عمرؓ اس کا ہاتھ پکڑ کر اپنے گھر لے گئے اور اتنا کچھ دیا جو اس وقت کی ضروریات کے لیے کافی تھا، پھر آپؓ نے

بیت المال کے خزانچی کو کہا بھیجا کہ اس شخص اور اس جیسے دوسرے اشخاص کی طرف توجہ کرو، خدا کی قسم یہ انصاف کی بات نہیں کہ ہم اس کی جوانی کی کمائی کھائیں اور بڑھاپے میں اسے دُھتکار دیں... آپؐ نے اس فرد اور اس جیسے دوسرے افراد کو جزیہ سے بری قرار دے دیا، جب آپؐ نے دمشق کا سفر کیا تو ایک ایسی بستی سے گزرے جہاں کچھ مجذام کے مریض عیسائی بستے تھے، آپؐ نے حکم دیا کہ ان کو زکوٰۃ کی مدد سے امداد دی جائے اور ان کے لیے راشن جاری کیے جائیں (العدالة الاجتماعية فی الاسلام اردو: ۳۷۸)

ایک صحابیؓ جن کی بینائی میں نقص تھا اور کچھ ذہن بھی متاثر تھا وہ خرید و فروخت میں اکثر دھوکا کھا جاتے تھے، آپؐ نے ان کی اور ان جیسے افراد کی خاطر، خرید و فروخت میں خیاب شرط مشروع فرمایا، جس کی رو سے بیچنے والے یا خریدنے والے کو بیع کی قطعیت کے لیے تین دن کی مہلت مل جاتی ہے (تکمہ فتح الملہم: ۱/۳۷۸، ۳۸۲)

معاشرتی حقوق و مراعات:

اسلام نے معذور افراد کو الگ تھلگ کسمپرسی کی زندگی گزارنے کے بجائے اجتماعی معاشرت کا حوصلہ دیا، ان کے مقام و مرتبہ کے مناسب معاشرتی کام بھی تفویض کیے، احساسِ کمتری اور معاشرتی سرد مہری کا شکار بننے سے ان کو تحفظ فراہم کیا، عبداللہ بن ام مکتومؓ ایک نابینا صحابیؓ تھے، ایک دفعہ وہ بغرض دریافت مسئلہ بارگاہِ اقدس ﷺ میں ایک ایسے وقت حاضر ہوئے جب کہ آپؐ بعض اعیانِ قریش سے اسلام پر گفتگو فرما رہے تھے، آپؐ کو ان کا یہ بے وقت سوال پوچھنا ناگوار ہوا، بس اتنا ہونا تھا کہ سورہٴ عیس کا نزول ہوا، جس میں آپؐ پر اس رویہ کے تعلق سے ہلکا سا عتاب کیا گیا، روایات میں ہے کہ اس کے بعد جب وہ نابینا آپؐ کی خدمت میں آئے تو آپؐ بہت تعظیم و تکریم سے پیش آتے اور فرماتے: خوش آمدید اے وہ ساتھی جس کے بارے میں پروردگار نے مجھ پر تنبیہ فرمایا۔

رسول پاک ﷺ جب غزوہٴ احد کے لیے روانہ ہوئے تو اپنی جگہ انہی نابینا ابن ام مکتومؓ کو اپنا نائب فرمایا (السیرة النبویة لابن ہشام: ۱۷۳) غور کیجیے کتنا بڑا منصب ایک نابینا شخصیت کے سپرد کیا جا رہا ہے اور تو اور ایک مجذامی آدمی کو بھی آپؐ نے اپنے ساتھ کھانے میں شریک فرمایا ہے (تکملة فتح الملہم: ۳۷۲/۴، نزہة النظر فی توضیح نخبۃ الفکر: ۴۵) سعید بن یریوعؓ ایک صحابیؓ تھے جن کی آنکھیں جاتی رہی تھیں، حضرت عمرؓ نے ان سے کہا کہ آپ جمعہ میں کیوں نہیں

آتے انھوں نے کہا: میرے پاس آدمی نہیں کہ مجھ کو راستہ بتائے، حضرت عمرؓ نے ایک آدمی مقرر کر دیا جو ان کے ساتھ رہتا تھا (الفاروق: ۲۰۵/۲) حضرت ابو بکرؓ کی خلافت کے زمانے میں حضرت عمرؓ مدینہ کی ایک اندھی عورت کی خبر گیری کیا کرتے تھے، پھر ایسا ہونے لگا کہ جب بھی آپ پہنچتے یہ دیکھتے ہیں کہ ابو بکرؓ آ کر اس کے کام کر جاتے ہیں (اسلام میں عدل اجتماعی: قطب شہید: ۳۸۶)

مذہبی حقوق و مراعات:

بہت سی وہ عبادات جو جسمانی تعب و مشقت کی متقاضی ہیں، اسلام نے معذور حضرات کو یا تو ان سے بالکل یہ مستثنیٰ رکھا ہے یا پھر ان کا متبادل تجویز کیا ہے، جمعہ و جماعت کی لازمی حاضری سے معذور حضرات مستثنیٰ ہیں، مالدار ہوں؛ مگر اپنا حج ولا چار ہوں تو عبادت حج میں، حج بدل اور روزہ میں فدیہ کی شکل رکھی گئی ہے، جہاد جیسی عظیم عبادت سے بھی یہ حضرات مستثنیٰ رکھے گئے ہیں، ارشاد باری ہے: اندھے پر کوئی حرج نہیں ہے اور نہ لنگڑے پر کوئی حرج ہے اور نہ بیمار پر کوئی حرج ہے (سورہ فتح: ۱۷)

بصارت سے محرومی اور لنگڑے پن کی وجہ سے چلنے پھرنے سے معذوری ہے، یہ دونوں عذر تو لازمی ہیں، ان اصحاب عذریا ان جیسے دیگر معذورین کو جہاد سے مستثنیٰ کر دیا گیا، حد تو یہ کہ یہ معذور حضرات جو اپنی معذوری کے سبب جہاد سے پیچھے رہ گئے، ان کے لیے بھی مجاہدین کے برابر اجر و ثواب کا وعدہ گھر بیٹھے حاصل ہے۔

عز وہ تبوک کے موقع سے آپ ﷺ نے معذورین کے بارے میں جہاد میں شریک لوگوں سے یہ ارشاد فرمایا تھا کہ تمہارے پیچھے مدینہ میں کچھ لوگ ایسے بھی ہیں کہ تم جس وادی کو بھی طے کرتے ہو اور جس راستے پر بھی چلتے ہو تمہارے ساتھ وہ اجر میں برابر کے شریک ہیں، صحابہ کرامؓ نے پوچھا یہ کیوں کر ہو سکتا ہے جب کہ وہ مدینہ میں بیٹھے ہیں؟ آپ ﷺ نے فرمایا: حَبَسَهُمُ الْعُدْرُ: عذر نے ان کو وہاں روک دیا ہے (بخاری شریف: کتاب الجہاد)

سیاسی و حربی حقوق و مراعات:

اسلام سے قبل جنگ میں مقاتلین اور غیر مقاتلین کے درمیان کوئی امتیاز نہ تھا، دشمن قوم کے ہر فرد کو دشمن سمجھا جاتا تھا اور اعمال جنگ کا دائرہ تمام طبقوں اور جماعتوں پر یکساں محیط تھا، عورتیں، بچے، بوڑھے، بیمار، زخمی کوئی بھی اس ہمہ گیر دست درازی سے مستثنیٰ نہ تھا (الجہاد فی الاسلام: ۱۹۸)

اسلام نے اس سلسلہ میں سب سے پہلی چیز یہی کی کہ محاربین (Belligerents) کو دو طبقوں میں تقسیم

کر دیا، ایک اہل قتال (Combatants) دوسرے غیر اہل قتال (Non Combatants) اہل قتال وہ ہیں جو عملاً جنگ میں حصہ لیتے ہیں یا عقلاً و عرفاً حصہ لینے کی قدرت رکھتے ہیں یعنی جوان مرد اور غیر اہل قتال وہ ہیں جو عقلاً و عرفاً جنگ میں حصہ نہیں لے سکتے، یا عموماً نہیں لیا کرتے، مثلاً عورتیں، بچے، بوڑھے، بیمار، زخمی، اندھے، مقطوع الاعضاء، مجنون، سیاح، خانقاہ نشین زاہد، معبدوں اور مندروں کے پجاری اور ایسے ہی دوسرے بے ضرر لوگ، اسلام نے طبقہ اول کے لوگوں کو قتل کرنے کی اجازت دی ہے اور طبقہ دوم کے لوگوں کو قتل کرنے سے منع کر دیا ہے (الجہاد فی الاسلام: ۲۲۳)

آج معذورین کے حقوق کے علمبردار اور دعویدار طاقتیں اپنی طاقت کے نشہ میں نہ صرف معذورین سمیت بستی کی بستی اور ملک کے ملک اجاڑ رہی ہیں؛ بلکہ ہلاکت خیز کیمیائی ہتھیاروں کے استعمال کے ذریعہ، نسلوں؛ معذورین کی افزائش و آبادی میں اضافہ کا سامان، ہم پہنچا رہی ہیں، ناطقہ سر بہ گریباں اور خرد معرکہ حیرت بنی ہوئی ہے کہ ان کے قول و عمل کے اس تفاوت و تضاد کی آخر کیا توجیہ کی جائے۔

اس کائنات ارضی و سماوی میں اسلام ہی وہ واحد مذہب ہے جس کی تعلیمات و ہدایات تضاد و نفاق کے جراثیم سے مکمل پاک ہیں اور اسلام ہی روئے زمین پر وہ اکیلا مذہب ہے جو معذورین سمیت پوری انسانیت کا مسیحا ہے؛ آج شرط ہے اس کے نظام کو اپنانے اور برتنے کی ہے۔

